

śrī-vilāpa-kusumāñjaliḥ

tvam rūpa-mañjari sakhi prathitā pure'smin
pumsaḥ parasya vadaṇam na hi paśyasīti |
bimbādhare kṣatam anāgata-bhartṛkāyā
yat te vyadhāyi kim u tac chuka-puṅgavena ||1|| (vasanta)

sthala-kamalini yuktaṁ garvitā kānane'smin
praṇayasi vara-hāsyam puṣpa-guccha-cchalena |
api nikhila-latās tāḥ saurabhāktāḥ sa muñcan
mṛgayati tava mārgam kṛṣṇa-bhrṅgo yad adya ||2|| (mālinī)

vrajendra-vasati-sthale vividha-vallavī-saṅkule
tvam eva rati-mañjari pracura-punya-puñjodayā |
vilāsa-bhara-vismṛta-praṇayi-mekhalā-mārgaṇe
yad adya nija-nāthayā vrajati nāthitā kandaram ||3|| (prthvī)

prabhur api yadunandano ca eṣa
priya-yadunandana unnata-prabhāvaḥ |
svayam atula-kṛpāmṛtābhiṣekaṁ
mama kṛtavāms tam ahaṁ gurum prapadye ||4|| (puṣpitāgrā)

yo mām dustara-geha-nirjala-mahā-kūpād apāra-klamāt
sadyaḥ sāndra-dayāmbudhiḥ prakṛtitaḥ svairī kṛpā-rajjubhiḥ |
uddhṛtyātma-saroja-nindi-caraṇa-prāntam prapādya svayam
śrī-dāmodara-sāc-cakāra tam ahaṁ caitanya-candram bhaje ||5|| (śardūla)

vairāgya-yug-bhakti-rasa-prayatnai*
rapāyayan mām anabhīpsum andham |
kṛpāmbudhir yaḥ para-duḥkha-duḥkhī
sanātanam tam prabhum āśrayāmi ||6|| (upajāti)

atyutkaṭena nitarām virahānalena
dandahyamāna-hṛdayā kila kāpi dāsī |
hā svāmīni kṣaṇam iha praṇayena gādha*
mākrandanena vidhurā vilapāmi padyaiḥ ||7|| (vasanta)

devi duḥkha-kula-sāgarodare
dūyamānam atidurgatam janam |
tvam kṛpā-prabala-naukayādbhutam
prāpaya sva-pada-paṅkajālayam ||8|| (rathoddhatā)

tvad-alokana-kālāhi-damśair eva mṛtam janam |
tvat-pādābja-milal-lākṣā-bheṣajair devi jīvaya ||9|| (anuṣṭubh)

devi te caraṇa-padma-dāsikām
viprayoga-bhara-dāva-pāvakaiḥ |
dahyamānatara-kāya-vallarīm

jīvaya kṣaṇa-nirīkṣaṇāmṛtaiḥ ||10|| (rathoddhatā)

svapne'pi kim sumukhi te caraṇāmbu-jāta*
rājat-parāga-paṭa-vāsa-vibhūṣaṇena |
śobhām parām atitarām ahahottamāṅgam
bibhrad bhaviṣyati kadā mama sārtha-nāmā ||11|| (vasanta)

amṛtābdhi-rasa-prāyais tava nūpura-siñjitaiḥ |
hā kadā mama kalyāṇi vādhiryam apaneṣyate ||12|| (anuṣṭubh)

śaśaka-bhṛd-abhisāre netra-bhṛṅgāñcalābhyām
diśi vidiśi bhayenodghurṇitābhyām vanāni |
kuvalaya-dala-koṣāṇy eva klptāni yābhyām
kim u kila kalanīyo devi tābhyām jano'yam ||13|| (mālinī)

yad-avadhi mama kācin mañjarī rūpa-pūrvā
vraja-bhuvi bata netra-dvandva-dīptim cakāra |
tad-avadhi tava vṛndāraṇya-rājñi prakāmaṁ
caraṇa-kamala-lākṣā-sandidṛkṣā mamābhūt ||14|| (mālinī)

yadā tava sarovaram sarasa-bhṛṅga-saṅghollasan
saroruha-kulojvalam madhura-vāri-sampūritam |
sphuṭat-sarasijākṣi he nayana-yugma-sākṣād-babhau
tadaiva mama lālasājani tavaiva dāsyē rase ||15|| (prthvī)

pādābjayos tava vinā vara-dāsyam eva
nānyat kadāpi samaye kila devi yāce |
sakhyāya te mama namo'stu namo'stu nityam
dāsyāsyā te mama raso'stu raso'stu satyam ||16|| (vasanta)

ati-sulalita-lākṣāśliṣṭa-saubhāgya-mudrā*
tatibhir adhika-tuṣṭyā cihnitikṛtya bāhū |
nakha-dalita-haridrā-garva-gauri priyām me
caraṇa-kamala-sevām hā kadā dāsyasi tvam ||17|| (mālinī)

praṇālīm kilālair bahubhir abhi saṅkṣālya madhurai*
rmudā saṁmārjya svair vivṛta-kaca-vṛndaiḥ priyatayā |
kadā bāhyāgāram vara-parimalair dhūpa-nivahai*
rvidhāsyē te devi pratidinam aho vāsitam aham ||18|| (śikharinī)

prātaḥ sudhāmsu-militām mṛdam atra yatnā*
dāhṛtya vāsita-payaś ca grhāntare ca |
pādāmbuje bata kadā jaladhārayā te
prakṣālya bhāvini kacair iha mārjayāmi ||19|| (vasanta)

prakṣālya pāda-kamalam kṛta-dānta-kāṣṭhām
snānārtham anya-sadane bhavatīm niviṣṭām |
abhyajya gandhitatarair iha taila-pūraiḥ

prodvartayiṣyati kadā kim u kiṅkarīyam ||20|| (vasanta)

ayi vimala-jalānām gandha-karpūra-puṣpai*
rjita-vidhu-mukha-padme vāsītānām ghaṭoghaiḥ |
praṇaya-lalita-sakhyā dīyamānaiḥ purastāt
tava varam abhiṣekam hā kadāham kariṣye ||21|| (mālinī)

pānīyam cīna-vastraiḥ śaśimukhi śanakai ramya-mṛdv-aṅga-yaṣṭe*
ryatnād utsārya modād diśi diśi vicalan netra-mīnāñcalāyāḥ |
śroṇau raktaṁ dukūlaṁ tad-aparam atulaṁ cāru-nīlaṁ śiro'grāt
sarvāṅgeṣu pramodāt pulakita-vapuṣā kim mayā te prayojyam ||22|| (sragdharā)

prakṣālya pāda-kamalaṁ tad-anukrameṇa
goṣṭhendra-sūnu-dayite tava keśa-pāśam |
hā narmadāgrathita-sundara-sūkṣma-mālyair
veṇīm kariṣyati kadā praṇayair jano'yam ||23|| (vasanta)

subhaga-mṛgamadenākhaṇḍa-śubhrāmśuvat te
tilakam iha lalāte devi modād vidhāya |
maṣṇa-ghuṣṇa-carcām arpayitvā ca gātre
stana-yugam api gandhaiś citritaṁ kim kariṣye ||24|| (mālinī)

sindūra-rekhā sīmante devi ratna-śalākayā |
mayā yā kalpitā kim te sālakāṅ chobhayiṣyati ||25|| (anuṣṭubh)

hanta devi tilakasya samantā*
dbindavo'ruṇa-sugandhi-rasena |
kṛṣṇa-mādana-mahaūśadhi-mukhyā
dhīra-hastam iha kim parikalpyāḥ ||26|| (svāgatā)

goṣṭhendra-putra-mada-citta-karīndra-rāja-
bandhāya puṣpa-dhanuṣaḥ kila baddha-rajjvoḥ |
kim karṇayos tava varoru varāvataṁsa-
yugmena bhūṣaṇam aham sukhitā kariṣye ||27|| (vasanta)

yā te kañculir atra sundari mayā vakṣojayor arpitā
śyāmācchādāna-kāmyayā kila na sāsatyeti vijñāyatām |
kintu svāmini kṛṣṇa eva sahasā tat tām avāpya svayam
prāṇebhyo'py adhikam svakam nidhi-yugam saṅgopayaty eva hi ||28|| (śārdūla)

nānā-maṇi-prakara-gumphita-cāru-puṣṭā
muktā-srajas tava suvakṣasi hema-gauri |
śrāntyābhṛtālāsa-mukunda-sutūlikāyām
kim kalpayiṣyatitarām tava dāsikeyam ||29|| (vasanta)

maṇi-caya-khacitābhir nīla-cūḍāvalībhi*
rhari-dayita-kalāvid-dvandvam indīvarākṣi |
api bata tava divyair aṅgulīr aṅguliyaiḥ

kvacid api kila kāle bhūṣayīṣyāmi kim nu ||30|| (mālinī)

pādāmbhoje maṇimaya-tulākoṭi-yugmena yatnād
abhyarce tad-dala-kulam api preṣṭa-pādānguliyaiḥ |
kāñcī-dāmnā kaṭi-taṭam idaṁ prema-pīṭham sunetre
kaṁsārāter atulam acirād arcayīṣyāmi kim te ||31|| (mandākrāntā)

lalitatarā-mṛṇālī-kalpa-bāhu-dvayam te
murajayi-mati-haṁsī-dhairya-vidhvaṁsa-dakṣam |
maṇikula-racitābhyām aṅgadābhyām purastāt
pramada-bhara-vinamrā kalpayīṣyāmi kim vā ||32|| (mālinī)

rāsotsave ya iha gokula-candra-bāhu-
sparśena saubhaga-bharam nitarām avāpa |
graiveyakeṇa kim taṁ tava kaṅṭha-deśam
sampūjayīṣyati punaḥ subhage jano'yam ||33|| (vasanta)

dattaḥ pralamba-ripuṇodbhaṭa-śaṅkhacūḍa-
nāśāt pratoṣi hṛdayam madhumaṅgalasya |
hastena yaḥ sumukhi kaustubha-mitram etaṁ
kim te syamantaka-maṇim taralam kariṣye ||34|| (vasanta)

prānta-dvaye parivirājita-guccha-yugma-
vibhrājitena nava-kāñcana-ḍorakeṇa |
kṣīṇam truṭaty atha kṛśodari ced itīva
badhnāmi bhos tava kadātibhayena madhyam ||35|| (vasanta)

kanaka-guṇitam uccair mauktikaṁ mat-karāt te
tilaka-kusuma-vijetrī nāsikā sā suvṛttam |
madhumathana-mahāli-kṣobhakaṁ hema-gauri
prakaṭatara-maranda-prāyam ādāsyate kim ||36|| (mālinī)

aṅgadena tava vāma-doḥ-sthale
svarṇa-gauri nava-ratna-mālikām |
paṭṭa-guccha-parīśobhitām imām
ājñayā pariṇayāmi te kadā ||37|| (rathoddhatā)

karṇayor upari cakra-śalāke
cañcalākṣi nihite mayakā te |
kṣobhakaṁ nikhila-gopa-vadhūnām
cakravād bhramayatām mura-śatrum ||38||

kadā te mṛga-śāvākṣi
cibuke mṛga-nābhinā |
bindum ullāsayīṣyāmi
mukundāmoda-mandire ||39|| (anuṣṭubh)

daśanāms te kadā rakta-

rekhābhir bhūṣayāmy aham |
devi muktā-phalāniha
padma-rāga-guṇair iha ||40|| (anuṣṭubh)

utkhādireṇa nava-candra-virājitenā
rāgeṇa te vara-sudhādhara-bimba-yugme |
gāngeya-gātri mayakā parirañjite'smin
damśam vidhāsyati haṭhāt kim u kṛṣṇa-kīraḥ ||41|| (vasanta-tilaka)

yat-prānta-deśa-lava-leśa-vighūrṇitena
baddhaḥ kṣaṇād bhavati kṛṣṇa-karīndra ucchaiḥ |
tat-khañjarīta-jayi-netra-yugam kadāyam
sampūjayisyati janas tava kajjalena ||42|| (vasanta)

yasyānka-rañjita-śirās tava māna-bhaṅge
goṣṭhendra-sūnur adhikām suśamām upaiti |
lākṣā-rasam sa ca kadā padayor adhaste
nyasto mayāpy atitarām chavim āpsyatīha ||43|| (vasanta)

kalāvati natāmsayoḥ pracura-kāma-puñjovjalat-
kalā-nidhi-muradviṣaḥ prakāṣa-rāsa-sambhāvayoḥ |
bhramad-bhramara-jhañkṛtair madhura-malli-mālām mudā
kadā tava tayoh samarpayati devi dāsī-janaḥ ||44||

sūryāya sūrya-maṇi-nirmita-vedi-madhye
mugdhāṅgi bhāvata ihāli-kulair vṛtāyāḥ |
argham samarpayitum utka-dhiyas tavārāt
sajjāni kim sumukhi dāsyati dāsikeyam ||45||

vraja-pura-pati-rājñyā ājñayā miṣṭham annam
bahu-vidham atiyatnāt svena pakvaṁ varoru |
sapadi nija-sakhinām mad-vidhānām ca hastai*
rmadhumathana-nimittam kim tvayā sannidhāsyam ||46||

nītānna-mad-vidha-lalāṭa-taṭe lalāṭam
prītyā pradāya muditā vraja-rāja-rājñī |
premnā prasūr iva bhavat-kuśalasya pṛcchām
bhavye vidhāsyati kadā mayi tāvakatvāt ||47||

kṛṣṇa-vaktrāmbujocchiṣṭam
prasādam param ādarāt |
dattam dhaniṣṭhayā devi
kim āneṣyāmi te'grataḥ ||48|| (anuṣṭubh)

nānā-vidhair amṛta-sāra-rasāyanais taiḥ
kṛṣṇa-prasāda-militair iha bhojya-peyaiḥ |
hā kuñkumāṅgi lalitādi-sakhī-vṛtā tvam
yatnān mayā kim uttarām upabhojanīyā ||49|| (vasanta)

pānāya vāri madhuraṁ nava-pāṭalādi-
karpūra-vāsītaram taralākṣi dattvā |
kāle kadā tava mayācamanīya-danta-
kāṣṭhādikaṁ praṇayataḥ param arpaṇīyam ||50|| (vasanta)
(yugmakam)

bhojanasya samaye tava yatnāt
devi dhūpa-nivahān vara-gandhān |
bījanādyam api tat-kṣaṇa-yogyam
hā kadā praṇayataḥ praṇayāmi ||51|| (svāgatā)

karpūra-pūra-paripūrita-nāga-vallī-
parṇādi-pūga-parikalpita-vīṭikām te |
vaktrāmbuje madhura-gātri mudā kadāham
protphulla-roma-nikaraiḥ param arpayāmi ||52|| (vasanta)

ārātrikeṇa bhavatīm kim u devi devīm
nirmaṅchayiṣyatitarām lalitā pramodāt |
anyālayaś ca nava-maṅgala-gāna-puṣpaiḥ
prāṇārbudair api kacair api dāsikeyam ||53||

ālī-kulena lalitā-pramukhena sārḍha*
mātanvatī tvam iha nirbhara-marma-goṣṭhīm |
mat-pāṇi-kalpita-manohara-keli-talpa*
mābhūṣayiṣyasi kadā svapanena devi ||54||

saṁvāhayiṣyati padau tava kiṅkarīyam
hā rūpa-maṅjarir asau ca karāmbuje dve |
yasmin manojña-hṛdaye sadaye'nayoḥ kim
śrīmān bhaviṣyatitarām śubha-vāsaraḥ saḥ ||55||

tavodgīrṇam bhojyam sumukhi kila kallola-salilam
tathā pādāmbhojāmṛtam iha mayā bhakti-latayā |
ayi premṇā sārḍham praṇayi-jana-vargair bahuvīdhai*
raho labdhavyam kim pracuratara-bhogyodaya-balaiḥ ||56||

bhojanāvasare devi
snehena sva-mukhāmbujāt |
mahyam tvad-gata-cittāyai
kim sudhās tvam pradāsyasi ||57|| (anuṣṭubh)

api bata rasavatyāḥ siddhaye mādhavasya
vraja-pati-puram udyad-roma-romā vrajantī |
skhalita-gatir udañcat-svānta-saukhyena kim me
kvacid api nayanābhyām lapsyase svāmini tvam ||58|| (mālinī)

pārśva-dvaye lalitayātha viśākhayā ca

tvām sarvataḥ parijanais ca paraiḥ parītām |
paścān mayā vibhṛta-bhaṅgura-madhya-bhāgām
kiṁ rūpa-mañjarir iyaṁ pathi neṣyatiha ||59||

hambā-ravair iha gavām api ballavānām
kolāhalair vividha-vandi-kalāvātām taiḥ |
sambhrajate priyatayā vraja-rāja-sūno*
rgovardhanād api gurur vraja-vanditād yaḥ ||60||

prāptām nija-praṇayinī-prakaraiḥ parītām
nandīśvaraṁ vraja-mahendra-mahālayaṁ tam |
dūre nirikṣya muditā tvaritaṁ dhaniṣṭhā
tvām ānayaṣyati kadā praṇayair mamāgre ||61||
(yugmakam)

prakṣālya pāda-kamale kuśale praviṣṭā
natvā vrajeśa-mahiṣi-prabhṛtīr gurūḥ tāḥ |
hā kurvatī rasavatīm rasa-bhāk kadā tvam
saṁmajjayiṣyasitarām sukha-sāgare mām ||62||

mādhavāya nata-vaktram ādṛtā
bhojya-peya-rasa-sañcayam kramāt |
tanvatī tvam iha rohiṇī-kare
devi phulla-vadanam kadekṣyase ||63||

bhojane guru-sabhāsu kathañci*
nmādhavena nata-dṛṣṭi mudotkam |
vīkṣyamāṇam iha te mukha-padmaṁ
modayiṣyasi kadā madhure mām ||64||

ayi vipinam aṭantam saurabheyī-kulānām
vraja-nṛpati-kumāram rakṣaṇe dīkṣitam tam |
vikala-mati-jananyā lālyamānam kadā tvam
smita-madhura-kapolam vīkṣyase vīkṣyamāṇā ||65||

goṣṭheśayātha kutukāc chapathādi-pūrvam
susnigdhayā sumukhi mātr-parārdhato'pi |
hā hrīmati priya-gaṇaiḥ saha bhojyamānām
kiṁ tvām nirikṣya hrīdaye mudam adya lapsye ||66||

āliṅganena śirasah paricumbanena
snehāvalokana-bhareṇa ca khañjanākṣi |
goṣṭheśayā nava-vadhūm iva lālyamānām
tvām prekṣya kiṁ hrīdi mahotsavam ātaniṣye ||67||

hā rūpa-mañjari sakhi praṇayena devīm
tvad-bāhu-datta-bhuja-vallarim āyatākṣim |
paścād aham kalita-kāma-taraṅga-raṅgām

neṣyāmi kiṁ hari-vibhūṣita-keli-kuñjam ||68||

sākaṁ tvayā sakhi nikuñja-grhe sarasyāḥ
svasyās taṭe kusuma-bhāvita-bhūṣanena |
śṛṅgāritam vidadhatī priyam īśvarī sā
hā hā bhaviṣyati mad-īkṣaṇa-gocaraḥ kim ||69||

śrutvā vicakṣaṇa-mukhād vraja-rāja-sūnoḥ
śastābhisāra-samayaṁ subhage'tra hr̥ṣṭā |
sūkṣmāmbaraīḥ kusuma-saṁskṛta-karṇa-pūra-
hārādibhiś ca bhavatīm kim alaṁkariṣye ||70||

nānā-puṣpaiḥ kvaṇita-madhupair devi sambhāvitābhi*
rmālābhis tad-ghuṣṛṇa-vilasat-kāma-citrālibhiś ca |
rājad-dvāre sapadi madanānandadābhikhya-gehe
mallī-jālaiḥ śaśimukhi kadā talpam ākalpayiṣye ||71||

śrī-rūpa-mañjari-karārcita-pāda-padma-
goṣṭhendra-nandana-bhujārpita-mastakāyāḥ |
hā modataḥ kanaka-gauri padāravinda-
saṁvāhanāni śanakais tava kiṁ kariṣye ||72||

govardhanādri-nikaṭe mukuṭena narma-
lilā-vidagdha-śirasām madhusūdanena |
dāna-cchalena bhavatīm avarudhyamānām
drakṣyāmi kiṁ bhrū-kuṭi-darpita-netra-yugmām ||73||

tava tanu-vara-gandhāsaṅgi-vātena candrā-
vali-kara-kṛta-mallī-keli-talpāc chalena |
madhura-mukhi mukundaṁ kuṇḍatīre milantaṁ
madhupam iva kadāhaṁ vīkṣya darpaṁ kariṣye ||74||

samantād unmatta-bhramara-kula-jhaṅkāra-nikarai*
rlasat-padma-stomair api vihaga-rāvair api param |
sakhī-vṛndaiḥ svīyaiḥ sarasi madhure prāṇa-patinā
kadā drakṣyāmas te śaśimukhi navam keli-nivaham ||75||

sarovara-lasat-taṭe madhupa-guñji-kuñjāntare
sphuṭat-kusuma-saṅkule vividha-puṣpa-saṅghair mudā |
ariṣṭa-jayinā kadā tava varoru bhūṣā-vidhi*
rvidhāsyata iha priyam mama sukhābdhim ātanvatā ||76||

sphīta-svāntam kayācit sarabhasam acireṇārpyamāṇair darodya*
nnānā-puṣporu-guñjā-phala-nikara-lasat-keki-piñcha-prapañcaiḥ |
sotkampam racyamānaḥ kṛta-ruci-hariṇotphullam aṅgam vahantyāḥ
svāmīnyāḥ keśa-pāśaḥ kim u mama nayanānandam uccair vidhātā ||77||

mādhavam madana-keli-vibhrame

mattayā sarasijena bhavatyā |
tāḍitaṃ sumukhi vikṣya kintv iyam
gūḍha-hāsyā-vadanā bhaviṣyati ||78||

sulalita-nija-bāhvāśliṣṭa-goṣṭhendra-sūnoḥ
suvalitatara-bāhvāśleṣa-dīvyān-natāmsā |
madhura-madana-gānam tanvatī tena sārḍham
subhaga-mukhi mudam me hā kadā dāsyasi tvam ||79||

jitvā pāsaka-khelāyām
ācchidya muralīm hareḥ |
kṣiptām mayi tvayā devi
gopayisyāmi tām kadā ||80||

api sumukhi kadāham mālatī-keli-talpe
madhura-madhura-goṣṭhīm vibhratīm vallabhena |
manasija-sukhade 'smin mandire smerā-gaṇḍām
sapulaka-tanur eṣā tvām kadā bījyāmi || 81||

āyātodyat-kamala-vadane hanta līlābhisārād
gatyātopaiḥ śrama-vilulitaṃ devi pādābja-yugmam |
snehāt saṃvāhayitum api hrī-puñja-mūrte'py alajjam
nāma-grāham nija-janam imam hā kadā notsyasi tvam ||82||

hā naptri rādhe tava sūrya-bhakteḥ
kālah samutpanna itaḥ kuto'si |
itīva roṣān mukharā lapantī
sudheva kim mām sukhayisyatiha ||83||

devi bhāṣita-pīyūṣam
smita-karpūra-vāsitam |
śrotrābhyām nayanābhyām te
kim nu seviṣyate mayā ||84||

kusuma-cayana-khelām kurvati tvam paritā
rasa-kuṭīla-sakhībhiḥ prāṇa-nāthena sārḍham |
kapaṭa-kalaha-kelyā kvāpi roṣeṇa bhinnā
mama mudam atibelaṃ dhāsyase suvrate kim ||85||

nānā-vidhaiḥ pṛthula-kāku-bharair asahyaiḥ
samprārthitaḥ priyatayā bata mādhavena |
tvan-māna-bhaṅga-vidhaye sadaye jano'yaṃ
vyagraḥ patiṣyati kadā lalitā-padānte ||86||

prītyā maṅgala-gīta-nṛtya-vilasad-vīṇādi-vādyotsavaiḥ
śuddhānām payasām ghaṭair bahu-vidhaiḥ saṃvāsītānām bhṛṣam |
vṛndāraṇya-mahādhipatya-vidhaye yaḥ paurṇamāsyā svayam
dhīre saṃvihitaḥ sa kim tava mahā-seko mayā drakṣyate ||87||

bhrātrā goyutam atra mañju-vadane snehena dattvālayam
śrīdāmnā kṛpaṇām pratoṣya jaṭilām rakṣākhyā-rākā-kṣaṇe |
nītāyāḥ sukha-śoka-rodana-bharais te saṁdravantyāḥ param
vātsalyāj janakau vidhāsyata itaḥ kim lālanām me'grataḥ ||88||

lajjayāli-purataḥ parato mām
gahvaraṁ giri-pater bata nītvā |
divya-gānam api tat-svara-bhedam
śikṣayisyasi kadā sadaye tvam ||89||

yācitā lalitayā kila devyā
lajjayā nata-mukhīm gaṇato mām |
devi divya-rasa-kāvya-kadambaṁ
pāṭhayisyasi kadā praṇayena ||90||

nija-kuṇḍa-taṭi-kuñje
guñjad-bhramara-saṅkule |
devi tvam kacchapi-śikṣām
kadā mām kārayisyasi ||91||

vihārais truṭitam hāram
gumphitum dayitam kadā |
sakhinām lajjayā devi
saṁjñayā mām nideksyasi ||92||

sva-mukhān man-mukhe devi
kadā tāmbūla-carvitam |
snehāt sarva-diśe vikṣya
samaye tvam pradāsyasi ||93||

niviḍa-madana-yuddhe prāṇa-nāthena sārdham
dayita-madhura-kāncī yā madād vismṛtāsīt |
śāsimukhi samaye tām hanta sambhālyā bhaṅgyā
tvaritam iha tad-artham kim tvayāham praheyā ||94||

kenāpi doṣa-lava-mātra-lavena devi
santāḍyamāna iha dhīra-mate tvayoccaiḥ |
roṣeṇa tal lalitayā kila nīyamānaḥ
sandrakṣyate kim u manāk sadaram jāno'yam ||95||

tavaivāsmi tavaivāsmi
na jīvāmi tvayā vinā |
iti vijñāya devi tvam
naya mām caraṇāntike ||96||

sva-kuṇḍam tava lolākṣi
sa-priyāyāḥ sadāspadam |

atraiva mama samvāsa
ihaiva mama samsthiṭḥ ||97||

he śrī-sarovara sadā tvayi sā mad-īśā
preṣṭhena sārddham iha khelati kāma-raṅgaiḥ |
tvam cet priyāt priyam atīva tayor itīmām
hā darśayādyā kṛpayā mama jīvitam tām ||98||

kṣaṇam api tava saṅgam na tyajed eva devī
tvam asi samavayastvān narma-bhūmir yad asyāḥ |
iti sumukhi viśākhē darśayitvā mad-īśām
mama viraha-hatāyāḥ prāṇa-rakṣām kuruṣva ||99||

hā nātha gokula-sudhākara suprasanna-
vaktrāravinda madhura-smita he kṛpādra |
yatra tvayā viharate praṇayaiḥ priyārāt
tatraiva mām api naya priya-sevanāya ||100||

lakṣmīr yad-aṅghri-kamalasya nakhāñcalasya
saundarya-bindum api nārhati labdhum iśe |
sā tvam vidhāsyasi na cen mama netra-dānam
kim jīvitena mama duḥkha-davāgnidena ||101||

āśā-bharair amṛta-sindhu-mayaiḥ kathañcit
kālo mayātigamitaḥ kila sāmpratam hi |
tvam cet kṛpām mayi vidhāsyasi naiva kim me
prāṇair vrajena ca varoru bakāriṇāpi ||102||

tvam cet kṛpāmayi kṛpām mayi duḥkhitāyām
naivātanor atitarām kim iha pralāpaiḥ |
tvat-kuṇḍa-madhyam api tad bahu-kālam eva
samsevya-mānam api kim nu kariṣyatīha ||103||

ayi praṇaya-śālīni praṇaya-puṣṭa-dāsyāptaye
prakāmam atirodanaiḥ pracura-duḥkha-dagdhātmanā |
vilāpa-kusumāñjalir hṛdi nidhāya pādāmbuje
mayā bata samarpitas tava tanotu tuṣṭim manāk ||104||

iti śrīmad-raghunātha-dāsa-gosvāmi-viracita-stavāvalyām śrī śrī-vilāpa-
kusumāñjaliḥ sampūrṇā |